

## Il-knisja ta' San Niklaw ta' Misraħ Strejnu - Żejtun -

Kitba ta' Noel Ciantar u Roderick Busuttil  
Mibnija fuq kitba tal-perit Reuben Abela

Id-drittijiet tal-propjetà intellettuali (copyright) huma kollha miżmumin mill-awtur/i oriġinali tal-kitba u mis-sit [www.kappellimaltin.com](http://www.kappellimaltin.com). Ikteb lil [webmaster@kappellimaltin.com](mailto:webmaster@kappellimaltin.com) għall-permess biex tuża dan il-materjal.

Il-kult ta' San Nikola f'Malta wisq probabbli li ddaħhal f'Malta mid-devoti tiegħu minn Sqallija fil-Medju Evu tardiv meta Malta kkolonizzawha n-Normanni.

### **Il-lokal ta' Misraħ Strejnu**

Dawn l-inħawi huma magħrufa bħala *Misraħ Strejnu*. Dan kien irħajjel (*hamlet*) magħmul minn numru ta' rziezet bejn iż-Żejtun u Marsaxlokk. Matul it-toroq li jagħqud iż-Żejtun ma' Marsaxlokk u Wied il-Għajn għadna nistgħu naraw numru ta' sqaqin, uħud minnhom fondi sew, li jservu bħala aċċess għar-raba li hemm 'il ġewwa mit-triqat. F'dan l-inħawi jiddominaw ħafna il-ħbula tar-raba mifrudin bil-ħitan tas-sejjiiegħ. F'uħud mill-ħitan, mod partikolari fit-triq li minn ħdejn il-kappella ta' San Niklaw tieħdok għat-triq tar-Ramla, wieħed jista' jara ġebel kbir uħud minnu ta' daqs megalitiku.

Jidher ċar li dawn l-inħawi għandhom importanza arkeoloġika kbira, mhux biss minħabba il-vicinanza tas-Santwarju tas-Silġ u l-Villa Rumana taż-Żejtun (jinstabu eżatt fin-nofs bejn dawn iż-żewġ siti) iżda wkoll għaliex hemm sit arkeoloġiku ieħor ta' certu importanza.

Fuq ix-xaqliba ta' Marsaxlokk, jiġifieri fuq in-naħa l-oħra tal-kappella ta' San Niklaw, insibu l-inħawi magħrufa bħala Hal Ġinwi. Hawnekk ukoll kienu nstabu fdalijiet ta' tempju Neolitiku fil-bidu tas-seklu għoxrin. Sfortunatament dawn il-fdalijiet intradmu u jidher li ntilfu għal kollox għalkemm għadhom jeżistu xi pjanti u ritratti ta' dawn il-fdalijiet fl-arkivji ta' *Heritage Malta*.

## Il-bidu

Il-knisja nbriet fit-tarf tar-raħal ta' Bisqallin, wieħed mill-irħula li llum flimkien jagħmlu ż-Żejtun. Fil-bidu tas-seklu sittax, l-inħawi kienu magħrufin bħala “*Tal Kasar*”, viċin l-inħawi magħrufin bħala “*Tas-Silġ*”. Madwar l-1500-1505, l-inħawi kienu diġà magħrufin ukoll bħala “*Ta' San Niklaw*” (*de Sanctu Nicola tal casar contrata*).

Għalkemm mhux magħruf meta nbriet l-ewwel kappella ta' San Niklaw jew x'sura kellha, referenzi għaliha jinstabu f'dokumenti li jmorru lura sas-sena 1504. Qabel il-kappella li naraw illum kien hawn kappella medjevali li xi strutturi li kienu annessi magħha għadhom jeżistu sal-lum u jiffurmaw parti mid-dar li hawn tmiss ma' din il-knisja.

Għalkemm ma nsibu l-ebda referenza għaliha fiż-żjara pastorali li kien għamel il-monsinjur Dusina fl-1575, jingħad li l-knisja kienet tagħmel parti miż-Żejtun u nhar il-festa ta' San Nikola kienet issir quddiesa kif ukoll il-vespri. Din il-kappella kienet taqdi l-ħtiġijiet spiritwali tan-nies li kienu jgħixu fl-irħula tal-viċin li llum m'għadhomx jeżistu.

L-ewwel darba li tissemma' din il-knisja fi żjara pastorali kien fl-1600. Kellha altar ta' daqs adekwat għall-ħtiġijiet tal-kult li fuqu kien hemm il-figura ta' San Nikola mpittra fuq il-ħajt. Diġà f'din iż-żjara tal-1600 din il-pittura kienet deskritta bħala “*pjuttost qadima*” u dan jixhed l-istorja antika ta' din il-knisja. Barra mill-altar u l-pittura, din il-knisja kellha kull ma kien jinħtiegiha għall-kult. Saħansitra kellha wkoll anke ċimiterju magħha.

Fil-viċin kien hemm għalqa msemmija għall-qaddis. Din kienet propjetà ta' Giacomo u ż-żewġ itfal subien ta' huħ il-mejjet Gabriele Tabone miż-Żejtun. Giacomo u l-mejjet Garielle kienu wirtu l-għalqa minn għand missierhom Giuseppe Tabone. Din l-għalqa kellha piż marbut magħha li kien jipprovdi ħlas biex tiġi ċelebrata l-festa tal-qaddis bil-kant tal-primi vespri u quddiesa. Dan l-obbligu nstab li kien qed isir meta saret iż-żjara tal-1600.

Il-viżta pastorali tal-1628 ikkonfermat li l-obbligi kienu jsiru kif imniżżel. Missier Gabriele u Giacomo, Giuseppe, matul ħajtu kien jixgħel il-lampier u

fil-festa kien jara li jsiru l-primi vespri u ż-żerda f'lejljet il-festa u quddiesa l-għada f'jum il-festa tal-qaddis.

Żjarat pastorali suċċessivi juru li l-knisja kienet twaqqgħet għall-ħabta tal-1640 u reġgħet inbniet b'arkitettura tipika tas-seklu 17 bejn is-snin 1647 u 1650. Minn rapporti ta' żjarat pastorali oħrajn nafu li sas-sena 1699 din il-knisja kienet għadha tiffunzjona.

### **Il-knisja minn barra u minn ġewwa**

Il-knisja għandha faċċata ddekorata u elaborata meta wieħed jikkumparaha ma' knejjes oħrajn li nbnew fl-istess żmien. Il-bieb prinċipali tal-knisja hu mdawwar bi gwarniċa tal-ġebel u titla' għalih bi tlett targiet nofs tond.

Warajh hemm anteportata tal-injam biex hekk il-knisja tkun tista' titħalla fuqha u wieħed ikun jista' jaraha minn ġewwa għalkemm ma jkunx daħal fiha. Din ukoll isservi biex tagħti d-dawl lill-knisja anke meta l-anteportata tkun magħluqa minħabba s-sigurtà. Fuq kull naħa tal-bieb ewlieni wieħed jara tieqa kwadra, li meta l-kontraporti tagħhom ikunu miftuħin jippermettu li wieħed ikun jista' jittawwal għal ġewwa tal-knisja.

Fuq il-bieb insibu tieqa mdaqqa li wkoll hi mdawra bi gwarniċa ddekorata. Aktar 'il fuq insibu entablatura li terfa' frontispinzju segmentali ddekorat maqsum. Fin-nofs tal-vojt tiegħu nsibu kampnar li fih qanpiena. Fuq in-nofs tal-kampnar hemm salib tal-injam. Fil-ġenb tal-knisja naraw ukoll xi mwieżeb forma ta' kanun biex jigwidaw l-ima tax-xita 'l bogħod mill-ħitan tal-knisja. Fuq il-faċċata ewlenija wieħed għadu jista' jara l-irħama bil-kliem "*Non Gode l'Immunita Ecclesia*" li kienet twaħħlet wara li l-Gvernatur Inġliż Frederick Ponsomby waqqaf id-drawwa li knejjes jintużaw bħala kenn minn kriminali mfittxija mill-awtoritajiet fis sens 1828. Il-knisja għandha wkoll zuntier relattivament imdaqqa li hu mdawwar b'ċint baxx.

Fil-kampnar tal-knisja hemm qanpiena li kienet ġiet inawgurata fl-24 t'Awwissu tal-2010. Din il-qanpiena li tbierket mill-Eċċellenza Tiegħu Monsinjur Pawlu Cremona, li dak iż-żmien kien l-Arċisqof ta' Malta. Din il-qanpiena ingiebet minn Franza u kienet l-ewwl qanpiena li tbierket minn Monsinjur Cremona.

Fuq ġewwa, il-knisja hija ċkejna iżda ddekorata ħafna. L-altar ewlieni tagħha kien sar fl-1912. Fuqu hemm pittura ta' San Nikola ta' Bari flimkien mat-tlett żgħażaġħ studenti li nqatlu flukanda u li l-qaddis reġa' qajjem mill-mewt. Il-kwadru titulari hu mdawwar bi gwarniċa mnaqqxa tal-ġebel u fuqu naraw *cartouche* elaborata li iżda ma fiha l-ebda kitba. Quddiem l-altar hemm lampier.

L-altar, li hu wkoll iddekorat, hu tal-ġebel u jinsab f'apside taħt arkata. Quddiemu illum emm altar-mejda tal-injam stil post-Konċiljari. Fil-ġenb tal-altar hemm żewġ bibien, wieħed fuq kull naħa, li jwassluk għas-sagrastija wara l-altar. Fuq dawn il-bibien insibu żewġ pitturi ovali li qegħdin fi gwarniċi ddekorati tal-ġebel. Dawn juru x-xbiehat tal-Immakulata Kuncizzjoni u ta' San Ġużepp bil-Bambin Ġesù f'idejħ. Ta' min jirrimarka li dawn iż-żewġ kwadri ma jidhru li artistikament huma ta' xi livell għoli ħafna.

Il-knisja għandha saqaf troll li jistrieħ fuq arkati tondi. Fis-saqaf hemm żewġ itwieqi li kbar jkomplu jdawwlu lil din il-knisja. Mad-dawra kollha tal-knisja nsibu gwarniċa dekorattiva tal-ġebel. Fil-knisja nsibu sett kwadri tal-Via Sagra li kienu saru fl-1885 bl-approvazzjoni tal-awtoritajiet ekklesjastici. Insibu wkoll statwa mdaqqsqa ta' San Nikola u oħra tal-Madonna bil-Bambin. Hemm ukoll fonti tal-ilma mbierak żgħir taċ-ċeramika. Fuq il-bieb ewlieni tagħha hemm ukoll gallerija tal-injam li fil-festa tintuża biex fuqha jpoġġu xi mużiċisti biex jakkumpanjaw il-quddiesa.

### **Il-knisja tal-lum**

Ta' kull sena fis-6 ta' Dicembru għadha issir quddiesa tal-festa u wara tinzel banda miż-Żejtun li toħloq atmosfera festiva. Ikun hemm ukoll festin żgħir għan-nies tal-inħawi u xi ftit loġħob tan-nar ma jonqosx.

Din il-knisja illum tagħmel parti mill-impriża tat-tagħsir tal-għeneb u l-produzzjoni tal-inbid *San Niklaw Estate*.